

**መግለጺ ህዝባዊ ግንባር፡-ብምክንያት**

**መበል 61 ዓመት ምጅማር**

**ሓርነታዊ ብረታዊ ቃልሲ**



ባሕቲ መስከረም፡ ዕለተ ምፍላም ብረታዊ ቃልሲ፡ ሃገራዊ አውደ-ዓመት ዝኸርን መብጽዓን እያ። ሎምዘመን መበል 61 ዓመት ምጅማር ሓርነታዊ ብረታዊ ተጋድሎና ክንዝክር ከሎና እምበኣር፡ ከምቲ ናይ ወትሩ ያታና ብዛዕባ ዝሓለፍናዮ ጉዕዞ ታሪኽና፡ ብፍላይ ከኣ ታሪኻዊ ተመክሮታት ሃገራዊ ቃልሲና ከነሰላስል ግቡእ እዩ። ምክንያቱ፡ ታሪኻዊ ዝኸረትን ንቕሓትን መሰረት ህላዌናን መንነትናን ሓድነትናን ስለ ዝኾነ፡ ቀጻልነት ታሪኽና ብምርግጋጽ ዝሓሸ መጻኢ ንምህናጽ መበገሲናን ሕሊፍ ዘይብሉ መጻኢ ስለ ዘዩለ ከኣ መወከሲ መጻኢናን እዩ።

እቲ ናጻ ኤርትራ ዝፈጠረ ታሪኽ ሰውራ ኤርትራ፡ ህዝቢ ኤርትራን መሪሕ ውዳብ ህዝባዊ ግንባርን፡ ናጽነታ ዝግቀበትን ነብሳ እትኸእልን ንኹሎም ዜጋታታ እትኸውንን ድልድልቲ ሃገር ብምህናጽ፡ ቀጻልነት ታሪኽ ንምርግጋጽ ጽኑዕ መበገስን ሓያል ደራኽን ከም ዝኾነ፡ ኣብዚ ዝሓለፈ 31 ዓመታት ናጽነት፡ ግድላትን ብድሆታትን ምህናጽ ሃገር ኣብ ምግጣምን፡ ግዳማዊ ወራርን ተጻብኦታትን ኣብ ምምካትን ተረጋገጹዮ። ኣብዚ ፈታኒ ጉዕዞዚ፡ ኤርትራ ነቲ

ከንበርክኻ ዝተሃንደደ ቅሉዕ ወራርን ብዙሕ ዝመልከዓቱ ተጻብኦታትን ብጽንዓት መኪታ ናጻ ህላዌኦ ብምርግጋጻ ዳግም ታሪኽ ተሰሪሑ ኣሎ። ንምዕቃብ ናጽነት መስዋእቲ ኣሽሓት ብሉጻት ተጋደልትን ዋርሳይን ኣብ ዝሓተተ ምምካት ወራራት፡ ኣብ ምፍሻል ንዕቕዳት ዝቕጽል ዘሎ ኩሉ ኅድናዊ ግዳማዊ ተጻብኦታትን ኣዝዩ ክቡር ዋጋ ክንከፍል'ኳ እንተ ተገደድናን፡ ኣብ ምህናጽ ፍትሕን ራህዋን ዝሰፈና ኤርትራ ማዕረ ልዑል ትጽቢታትናን ዓቕምናን ከይንስጉም እንተ ተግንቀፍናን፡ ብቓልስና ናብ ድርኩሺት ሓድሽ መድረኽ ክንበጽሕ ክኢልና ኢና።

ከምቲ ሰውራ ኤርትራ ኣብ መድረኽ ሓርነታዊ ቃልሲ ማእከል-ስሕበት ቃልስታትን ምንቅስቓሳትን ህዝብታት ዞባና ንሰላምን ምትሕግጋዝን ክኸውን ብምብቃዕ ኣብ ምኽንባል ተኸታታሊ መስፋሕፍሒ ስርዓታት ኣዲስ ኣበባ መሰረታዊ ተራ ዝተጻወተ፡ ሕጂ'ውን ናጻ ኤርትራ ማእከል-ስሕበት ናይ ህዝብታትን ሃገራትን ዞባና ናይ ሰላምን ምትሕግጋዝን ልምዓትን ሓባራዊ ረብሓታትን ባህግታትን ትኸውን ምህላዋ ብወዝቢ ኣይመጸን። ብቐንዱ ውጹኢት ናይቲ ቃልሲ ኤርትራ ኣብ ዞባዊ ጅኡ-ፖለቲካዊ ኣሰራርጻ ዝነበርን ዘለዎን ፍሉይ ቦታ ብሓደ ወገን፡ ቦቲ ካልእ ድማ ፖለቲካዊ መስርሓት ሓርነታዊ ተጋድሎ ህዝቢ ኤርትራን ኣብኡ ዝማዕበለ ራእይን ውዳቤን መሪሕነትን ስትራቴጂታትን እዩ። መንግስቲ ኤርትራ ኣብ መንጎ ዞባዊ ሰላምን ምትሕግጋዝን ልምዓትን ሃገራዊ ዕላማታቱን ዘሎ ቀጥታዊ ምውሳብ ብምግንዛብ፡ ከም ስትራቴጂያዊ ዕላማ ኣነጹፍ ንምርግጋጽ ከይተሓለለ ምቅላሱ ከኣ መርኣያኡ እዩ።

መበል 61 ዓመት ምጅማር ብረታዊ ቃልሲ ክንጽንብል ከሎና እምበኣር፡ ንባሕቲ መስከረም ከም ኣውደ-ዓመት መብጽዓ መጠን፡ ሓርነትና ዓቂብና፡ ንኤርትራ ከም ፍትሕን ልምዓትን ራህዋን ዝሰፈና ሃገር ንኸንሃንጸ መብጽዓና ከነሓድስ ግቡእ'ዩ። ህዝቢ ኤርትራ ንልዑላውነት ሃገር ካብ ኩሉ ተጻብኦታት እናተኸላኸለ፡ ንዞባዊ ሰላምን ምትሕግጋዝን ልምዓትን እጃሙ እናኣበርከተ፡ ብወራርን ተጻብኦታትን ንዝተኾልፈ ዕድላት ብዝኸሕስ ናህርን ኣድማዕነትን ብምሉእ ዓቕሙ ንምህናጽ ኤርትራ ብምስራሕን፡ ሕድሪ ዝቕበልን ታሪኽ ዝቕጽልን ዝሰርሕን ብቐዕ ወለዶ ብምኹስኳስን ታሪኻዊ ተልእኾኡ ንምፍጻም ቃልሱ ክቕጽል እዩ።

**ሕድሪ ባሕቲ መስከረም ስልጥንቲ ኤርትራ ብምህናጽ ክንፍጽም ኢና!**

**ሰማእታትና ብስራሕ ይደበሱ!**

**ዓወት ንሓፋኸ!**

**ህዝባዊ ግንባር ንደሞክራሲን ፍትሕን**

**1 መስከረም 2022**

**ኣስመራ**